

သုတေသနစွမ်းဆောင်ရည်လေ့ကျင့်မြှင့်တင်ရေးဗဟိုဌာန ဖွင့်ပွဲအခမ်းအနားတွင်
ပြည်ထောင်စုဝန်ကြီးဒေါက်တာမြင့်ထွေး ပြောကြားခဲ့သည့် မိန့်ခွန်းကောက်နုတ်ချက်

ဆေးသုတေသနဦးစီးဌာန(ပြင်ဦးလွင်ရုံးခွဲ)

၂၀၁၉ ခုနှစ်၊ ဒီဇင်ဘာလ (၁၅)ရက်နေ့

- နိုင်ငံတော်ရဲ့ ကဏ္ဍစုံမှာ ဘက်စုံပိုမိုဖွံ့ဖြိုးတိုးတက်ရေးအတွက် သုတေသနလုပ်ငန်းများဟာ မရှိမဖြစ်အရေးကြီးပါတယ်။
- ယခုလို သုတေသနစွမ်းဆောင်ရည်လေ့ကျင့်မြှင့်တင်ရေးဗဟိုဌာနကို ဖွင့်လှစ်နိုင်ခြင်းဟာ ကျန်းမာရေးနှင့် အားကစားဝန်ကြီးဌာနအတွက် အဓိက သမိုင်းမှတ်တိုင်ကြီးတစ်ခုဖြစ်ပြီး ပြည်သူများအတွက် ကျန်းမာရေးစောင့်ရှောက်မှုစနစ်ကြီးတစ်ခုလုံး အရည်အသွေးပိုမို မြင့်မားကာ ထိရောက်အောင်မြင်မှုများ ရရှိစေရေးအတွက် များစွာအထောက်အကူပြု စေမှာဖြစ်ပါတယ်။
- ဝန်ကြီးဌာနအနေနဲ့ (၂၀၁၇)ခုနှစ်၊ ဧပြီလမှ(၂၀၁၉-၂၀၂၀)ခု ဘဏ္ဍာရေးနှစ်အထိ သုတေသနပြုလုပ်ရန် ရန်ပုံငွေ ကျပ်သန်းပေါင်း (၆,၀၀၀) ခွင့်ပြုချထားပေးခဲ့ပြီး သုတေသန လုပ်ငန်းများ ပိုမိုဆောင်ရွက်နိုင်ရေး အားပေးပံ့ပိုးခဲ့ရာ အဆိုပါရန်ပုံငွေများဖြင့် (၂၀၁၈-၂၀၁၉)ခု ဘဏ္ဍာရေးနှစ်အထိ သုတေသနပေါင်း (၈၅၅)ခုကို ဆောင်ရွက်ခဲ့ပြီး (၂၀၁၉-၂၀၂၀) ခု ဘဏ္ဍာရေးနှစ်မှာလည်း သုတေသနများ ဆက်လက်ဆောင်ရွက်နေပါတယ်။
- ဝန်ကြီးဌာနရှိ ဦးစီးဌာနများနှင့် တက္ကသိုလ်များတွင် သုတေသနကျင့်ဝတ်နှင့် ကျွမ်းကျင်မှုပိုင်းဆိုင်ရာ ဆန်းစစ်သုံးသပ်မှုဘုတ်အဖွဲ့များဖွဲ့စည်းပြီး သုတေသနများ စနစ်တကျ ဆောင်ရွက်နိုင်ရန် စီမံဆောင်ရွက်ခဲ့ပါတယ်။
- မြန်မာနိုင်ငံကျန်းမာရေးဆိုင်ရာ သုတေသနညီလာခံကိုလည်း နှစ်စဉ်ကျင်းပလျက်ရှိရာ (၄၆)ကြိမ်မြောက်ညီလာခံတွင် အခြေခံသုတေသနစာတမ်း (၄၅)စောင်၊ အသုံးချသုတေသနစာတမ်း (၃၈)စောင်၊ လူမှုရေးနှင့်ကျန်းမာရေးစနစ်သုတေသန စာတမ်း(၂၇)စောင်၊ ပိုစတာစာတမ်း(၈၀)စောင်နှင့် (၄၇)ကြိမ်မြောက်ညီလာခံတွင် အခြေခံသုတေသနစာတမ်း (၅၅)စောင်၊ အသုံးချ သုတေသနစာတမ်း (၄၂)စောင်၊ လူမှုရေးနှင့်ကျန်းမာရေးစနစ် သုတေသနစာတမ်း (၄၄)စောင်၊ ပိုစတာစာတမ်း (၉၀)စောင်တို့ကို ဖတ်ကြားတင်ပြ ဆွေးနွေးခဲ့ပါတယ်။

- ဆေးသုတေသနဦးစီးဌာနဟာ နိုင်ငံတကာတက္ကသိုလ်နှင့် အဖွဲ့အစည်းများနှင့် သုတေသနစီမံချက်လုပ်ငန်း (၄၁) ခုအား နားလည်မှုစာချွန်လွှာများ ရေးထိုးခဲ့ပြီး (၂၀၁၈-၂၀၁၉) ခုနှစ်တွင် သုတေသနစီမံချက်ပေါင်း (၃၆) ခု ပူးပေါင်း ဆောင်ရွက်ခဲ့ပါတယ်။
- သုတေသနပြုလုပ်သူများရဲ့ စွမ်းဆောင်ရည်များ ပိုမိုမြင့်မားကာ သုတေသနများ ပိုမိုအဆင့်အတန်းမြင့်မားပြီး နိုင်ငံတော်နှင့် ဝန်ကြီးဌာနတို့အတွက် ပိုမိုအကျိုးရှိစေဖို့အတွက် သုတေသနဆိုင်ရာ စွမ်းဆောင်ရည်မြှင့်တင်မှုလုပ်ငန်းများကိုလည်း အစဉ်တစိုက် ဆောင်ရွက်လျက်ရှိပါတယ်။
- သုတေသနစွမ်းဆောင်ရည် လေ့ကျင့်မြှင့်တင်ရေးဗဟိုဌာနကြီး ပိုမိုပီပြင်စွာ ပေါ်ထွန်းလာရေးအတွက် ဝန်ကြီးဌာနမှ အတတ်နိုင်ဆုံး ပံ့ပိုးသွားမှာဖြစ်ပြီး ဦးစီးဌာနအားလုံးမှ ဝိုင်းဝန်းကြိုးပမ်းဆောင်ရွက်သွားရမှာ ဖြစ်ပါတယ်။
- ဝန်ကြီးဌာနအနေနဲ့ (၂၀၁၇) ခုနှစ်တွင်ချမှတ်ခဲ့သော အမျိုးသားကျန်းမာရေးသုတေသနမူဝါဒတွင်ပါဝင်သော အချက်များကို ပြန်လည်သုံးသပ်ပြီး မိမိတို့နိုင်ငံ၏ လက်ရှိအခြေအနေများနှင့်ကိုက်ညီပြီး လက်တွေ့အောင်မြင်ထိရောက်စွာ ဆောင်ရွက်နိုင်မယ့် မဟာဗျူဟာများနှင့် လုပ်ငန်းစဉ်များကို ရေးဆွဲချမှတ်ဆောင်ရွက်သွားရမှာ ဖြစ်ပါတယ်။
- ဆေးသုတေသနဦးစီးဌာနမှာ ကျင့်ဝတ်ဂုဏ်သိက္ခာ မြင့်မားခိုင်မာသော သုတေသနများ ဖြစ်စေရေး စောင့်ကြည့်ရေးအဖွဲ့ (office of research integrity unit) ကိုလည်း မကြာမီဖွဲ့စည်းဆောင်ရွက်သွားစေလိုပါတယ်။
- သုတေသနပညာရပ်နဲ့ပတ်သက်ပြီး International Development on Research Center (Canada) မှ ထုတ်ဝေတဲ့ လက်တွေ့ဆန်တဲ့ သုတေသနသင်တန်းစာအုပ်ဖြစ်သော Designing and conducting health system research projects နှင့် ကမ္ဘာ့ကျန်းမာရေးအဖွဲ့၊ အရှေ့တောင်အာရှဒေသဆိုင်ရာရုံးမှ ထုတ်ဝေသော Research management module များကိုမှီငြမ်း၍ သင်တန်းများပေးစေလိုပါတယ်။
- သုတေသနလုပ်ငန်းများ အသုံးပြုဆောင်ရွက်ခြင်းဖြင့် ကျန်းမာရေးပြဿနာများ၊ ကုထုံးများ၊ ဆေးပညာသင်ကြားမှု၊ စီမံခန့်ခွဲမှုနှင့် လုပ်ငန်းဆောင်ရွက်မှု အခက်အခဲများ၊ မူဝါဒရေးရာများကို တိကျသေချာသော အချက်အလက်များ၊ တွေ့ရှိချက်များနှင့် ဖြေရှင်းချက်များ ထောက်ပံ့နိုင်၍ ပိုမိုကောင်းမွန်စေရေး ဆောင်ရွက်သွားနိုင်မှာ ဖြစ်ပါတယ်။

- ပညာရေးကဏ္ဍတွင်လည်း သုတေသနလုပ်ငန်းများ ဆောင်ရွက်ခြင်းဖြင့် သင်ကြားသူ ဆရာ၊ ဆရာမများရဲ့ အရည်အသွေး၊ အသိပညာနှင့် သင်ကြားပုံနည်းစနစ်များ ကောင်းမွန် လာကာ လေ့ကျင့်မွေးထုတ်ပေးမယ့် ကျောင်းသား၊ ကျောင်းသူများရဲ့ အရည်အသွေးပါ ပိုမိုမြင့်မားလာမှာဖြစ်ရာ ပညာရေးဝန်ကြီးဌာနနှင့် ပူးပေါင်းလက်တွဲပြီး သင်တန်းများ ဆောင်ရွက်သွားရမှာ ဖြစ်ပါတယ်။
- သင်တန်းများ ပြုလုပ်တဲ့အခါ ဆေးသုတေသနဦးစီးဌာနသာမက ဝန်ကြီးဌာနရှိ ဦးစီးဌာန များနှင့် ပညာရေးဝန်ကြီးဌာနမှ ပညာရှင်များကိုပါ ဖိတ်ခေါ်ပြီး သက်ဆိုင်ရာ ကျွမ်းကျင်မှု နယ်ပယ်အလိုက် ပို့ချဆွေးနွေးခြင်းကို ဆောင်ရွက်ရမှာဖြစ်ပါတယ်။ ဒါ့အပြင် ပညာရေး ဝန်ကြီးဌာနမှ ဆရာ၊ ဆရာမများကိုလည်း သင်တန်းသားအဖြစ် ပါဝင်တက်ရောက်စေမှာ ဖြစ်ပါတယ်။
- ထို့အတွက် ဒီဌာနကြီးဟာ ဝန်ကြီးဌာန နှစ်ခုလုံးအတွက် အကျိုးရှိမယ့်ဌာနကြီးဖြစ် ပါတယ်။
- နိုင်ငံတော်ကြီး ပိုမိုဖွံ့ဖြိုးတိုးတက်ရေးအတွက် အထူးအရေးကြီးတဲ့ သုတေသနကဏ္ဍကြီး ပိုမိုဖွံ့ဖြိုးတိုးတက်စေရေး အားလုံးမှ ဝိုင်းဝန်းဆောင်ရွက်ပေးကြပါလို့ တိုက်တွန်းလို ပါကြောင်း ပြောကြားရင်းနဲ့ နိဂုံးချုပ်အပ်ပါတယ်။

အစည်းအဝေးတက်ရောက်သူများစာရင်း -

- ပြည်သူ့လွှတ်တော်၊ ကျန်းမာရေးနှင့်အားကစား ဖွံ့ဖြိုးတိုးတက်ရေးကော်မတီဥက္ကဋ္ဌ၊
- ပညာရေးဝန်ကြီးဌာန၊ ပြည်ထောင်စုဝန်ကြီး
- ညွှန်ကြားရေးမှူးချုပ်များ၊
- ပါမောက္ခချုပ်များ၊
- ကျန်းမာရေးနှင့်အားကစားဝန်ကြီးဌာနမှ အမြဲတမ်းအတွင်းဝန်၊
- ညွှန်ကြားရေးမှူးချုပ်များ၊
- ဒုတိယညွှန်ကြားရေးမှူးချုပ်များ၊
- ညွှန်ကြားရေးမှူးများ၊

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်း ဖြစ်ပါသည်။)